

# శ్రీపాద సుబ్రహ్మణ్యశాస్త్రి చిన్న కథలు

“రాచపీనుగు తోడులేకుండా వెళ్లదు”

బ్రాహ్మణుడు “భవతి భిక్షాం దేహి” అంటూ చెంబు పుచ్చుకుని బయలుదేరా డంటే యెటు చూసినా గౌరవమూ, యెటు చూసినా పూజలూనూ.

శ్రీలందరూ అతనికి భక్తిప్రపత్తులు నివేదిస్తారు.

తలో పిడికెడూ బియ్యంవేసి “మహాత్మా! పాపులగ, వృద్ధరించు” అంటూ శిరస్సులు వగచుతారు.

అతని గొప్పతనం అంగీకరిస్తారు.

ఇక, క్షుత్రియుడు “నుంచో” అంటూ కత్తి దూసి వురిమా డంటే, కనుచూపుమేర, వెనకా, ముందూ, పక్కలా హడల్.

శ్రీపురుషులు ఆబాలగోపాలమూ అతనికి వినయవిధేయతలు కనవరుస్తారు.

“పన్ను” అని వేరుపెట్టి తమ కష్టార్జితంలో కొంత భాగం అతని పాదాల దగ్గర దాఖలుచేసి “మహాప్రభూ! నీబిడ్డల, రక్షించు” అంటూ పడిపడిదండాలు పెడతారు.

శ్రీపాద సుబ్రహ్మణ్యశాస్త్రి చిన్నకథలు

అతని ప్రభుత్వం అంగీకరిస్తారు.

కాగా, రాగిబుడ్డిచెంబుతో బయలుదేరిన బ్రాహ్మణులలో చివరికి వడ్డివ్యాపారంలోకి దిగినవా రున్నారు.

ఒక్క కత్తితో మాత్రం బయలుదేరిన క్షత్రియులలో చివరికి మహామహా సామ్రాజ్యాలు నిర్మించుకున్నవారున్నారు.

ఇంచేత, బ్రాహ్మణవృత్తి క్షత్రియవృత్తి—యీ రెండే లోకంలో పెట్టుబడి లేని వృత్తులు.

తక్కిన వృత్తులు ఎంతో కొంత మదు పుంటేనే సాగుతాయి.

అయితే, బ్రాహ్మణుడూ క్షత్రియుడూ కూడా పుచ్చుకునే వస్తువు రకంలో వైకటే అయినా, ఆయివ్వడంలోనూ, యీపుచ్చుకోడంలోనూ మాత్రం భేదం వుంది. ఆభేదం కాస్తా కూస్తా కాదు. దోమకీ యేనుకీ వున్నంత.

ఇందుకి నిదర్శనంగా, ఆవృత్తికి, మొగంమీద దైన్యం లాస్యం చేస్తూ వుంటుంది.

ఈవృత్తికి, మొగంమీద శౌర్యం తాండవం చేస్తూ వుంటుంది.

కాని దీన్నిబట్టి వీటిలో దేన్నీ కూడా దూషించడానికి

“రాచపీనుగు తోడులేకుండా వెళ్లడు”

వల్లకాను, భూషించడానికీ వల్లకాదు.

ఎంచేతనంటే?

సూక్ష్మవిచారణ నాగిస్తే వైకమాయి బ్రాహ్మణవృత్తి గొప్ప దనిపిస్తుంది. మరోమాటు క్షత్రియవృత్తి గొప్ప దనిపిస్తుంది.

ఇంతే కాక: పుట్టింది మొదలు గిట్టేదాకా, పిపీలికాది బ్రహ్మపర్యంతమూ, ప్రతి ప్రాణి జీవితంలోనూ యీ రెండూ పెనవేసుకునే కనపడతాయి.

ఇవి లేందీ జీవితమే లేదు.

ఈరెండూ అనాదినుంచీ వున్నాయి. సృష్టి వున్నంత కాలమూ వుంటాయి.

ఇలాగ డబ్బు సంపాదించడంలో దానికి కిది మెట్టూ, దీనికి పై మెట్టూ మరి లేవు.

అయితే, బ్రాహ్మణవృత్తికి వున్నవూరు విడిచిపెట్ట నక్కరలేదు.

క్షత్రియవృత్తికి వూరే కాదు, వైకొక్కప్పుడు దేశమే కాదు, చివరికి ప్రాణాలు కూడా విడిచిపెట్టవలసి వస్తుంది.

౨

ఒకమాటు అలాగే తటస్థించింది.

పుట్టిపెరిగినచోట లుగసాను రాగా, ఎంత కష్టపడినా గానికి విరుగుడున్న దొరక్కపోగా, డబ్బూ పదవులూ వీలయితే రాజ్యాలూ సంపాదించుకుందా మని కూడ బలుక్కుని, గోత్రాని కొక కుటుంబం చొప్పున అయిదు గోత్రాలకు చెందిన క్షత్రియవీరులు దేశం విడిచి బయలు దేరారు.

దారి పొడూగునా తమవంటివారే కొందరు, కొంత కొంత ప్రదేశం ఆక్రమించుకుని ప్రభువులై ఊత్రం నెరుపుకుంటూ వుండగా వారింకా ముందుకి సాగారు.

రాగా రాగా చివరి కొక తురకరాజ్యం తగిలింది.

అది చాలా విశాల మయింది.

భాగ్యభోగ్యాలతో తులతూగుతూ వుంది.

నవాబు చేతికింద అనేకమంది యోధాగ్రేసరు లున్నారనీ, రాజ్యవైశాల్యాన్ని పట్టి చూస్తే వారి సంఖ్య చాలా చిన్నదనీ, వీరు డైనవాడు వస్తే పోనివ్వక, అతను, జాగీ ర్చి నిలుపుతా డనీ వారికి తెలిసింది.

అక్కడ, తమకి తగిన పదవులు సంపాదించుకోడం

“రాచపీనుగు తోడులేకుండా వెళ్ళడు”

అసాధ్యం కాదనిన్నీ వారికి నమ్మకం కలిగింది.

మకాం వేశారు.

నవాబు చహారంతా వాకబు చేశారు.

వీరగంధాలు పూసుకుని ఒకనాడు అయిదుగురూ  
దర్శనానికి బయలుదేరారు.

అసలే క్షుత్రియులు.

ఆపై ని ఆకొన్న సింహాలు.

ఇక తేజస్సుకి లోతుమిటీ?

అయితే, అలాంటి శౌర్యరాసులు బజారులో కాలి  
నడకను వెడుతూ వుండడం చూసి, పౌరులు చాలా  
నొచ్చుకున్నారు.

ఇంతలో దేవిడి దగ్గిరపడింది.

మొదటి ద్వారంలో వారిని చూసినవాళ్లు లేక  
పోయారు.

రెండో ద్వారంలో పలకరించినవాళ్లు కనపడక  
పోయారు.

మూడో ద్వారంలో వున్నవాళ్లు “ఎక్కడికీ?” అందా  
మని పూగీసలాడారు; కాని ధైర్యం నిలవకపోయింది.

నాలుగు, అయిదు, ఆరు—యీద్వారాల్లో వున్నవాళ్లు  
ప్రశ్నించారు; గాని వారు చెప్పింది గ్రహించలేకపోవ

## శ్రీపాద సుబ్రహ్మణ్యశాస్త్రి చిన్నకథలు

డమే కాదు, తా మడిగింది కూడా మరిచిపోయి తెల్ల పోయి నుంచున్నారు.

పోగా, యిక యేడో ద్వారంలో వున్నవాళ్లు అసాధ్యులు. అది దాటితే యిక దర్బారే కనక అక్కడ వున్న వాళ్ళు పిడుగులు.

ఈసంగతి గుర్తించి, క్షత్రియులు, వాళ్ళేమీ అడక్కముందే తమకి తామే నిలిచిపోయి “నవాబుగారి దర్బారు కావా” లన్నారు.

నిజానికి, కావా లనడం ప్రాధ్వింపడమే.

కాని, ఆ అడగడంలో ధ్వనించిన బింకమూ, ఆ నుంచోడంలో రూపొందిన గాంభీర్యమూ, ఆ మొగాలమీద పొటమరించివున్నవీర తేజస్సూ, ఆమీసాల్లో నిలవతొక్కుకునివున్న శౌర్యస్ఫురణా, ఆచూపుల్లో దూసుకుపోతూ వున్న కరుకుతనమూ, ఆచేతుల్లో వుర్రూతలూగుతూ వున్న చంద్రహాసాలూ, ఆనడికట్లలో తొంగిచూస్తూ వున్న కటారులూ, ఆ పరిసరా లన్నీ గుబాళింపచేస్తూ వున్న వీరగంధాలూ చూశాటప్పటికి, వాళ్ళకి, ఆకావా లన్నమాట హుజూరు హుకుం కంటేనూ యెక్కువది అన్నట్టు తోచింది.

వెంటనే వాళ్ళలో వొకడు లోపలికి వెళ్ళి, సెలవు

“రాచపీనుగు తోడులేకుండా వెళ్ళడు”

పొంది వచ్చి, వారిని తీసుకుపోయి నవాబు యెదట  
హాజరుపెట్టాడు.

### 3

దర్బా రంతా నిండి పోయివుంది.

కిటకిటలాడిపోతోంది.

వజీర్లు, కిల్లేదార్లు, సోజుదార్లు, సరదార్లు, జాగీరు  
దార్లు, సాదాగర్లు—అంతా యిలాంటి ప్రజ్ఞావంతులే  
కాని అక్కడ కేవలం మనుష్యు లెవరూ లేరు.

రాచవారిని చూసి వారూ విభ్రాంతు లయినారు.

దర్బా రంతా యేదో వైక కొత్త తేజస్సు నిండినట్టు  
కనబడగా నవాబున్నూ చకితు డైనాడు.

ఒక్క ఊణం గాంభీర్యం విరాజమానం అయింది.

తరవాత నవాబు ఇంగితం కనిపెట్టి, వైకవజీరు అడగ్గా,  
క్షుత్రియుల మొనగాడు అంతుకున్నాడు.

“మేము చాలా దూరంనుంచి వస్తున్నాము”

“.....”

“ఉదారు డైన ప్రభువైనా, శూరు డైన ప్రతిస్పర్థి  
అయినా దొరక్కపోతాడా అని బయలుదేరాము”

“.....”

శ్రీపాద సుబ్రహ్మణ్యశాస్త్రి చిన్నకథలు

“మేము సూర్యవంశక్షత్రియులం”

“.....”

“మాది యోధజాతి”

“.....”

“కత్తి పట్టి, నుష్టశిక్షణా శిష్టరక్షణా చెయ్యడానికే  
మాజాతి యేర్పడింది”

“.....”

“యుద్ధం చెయ్యడం మాను విలాసక్రీడ”

వినివిని వజీరు కేసి తిరిగి “యింకా అనేకులకూ అంతే”

అన్నాడు నవాబు.

రాచవారి కేసి చూస్తూ వజీరు ఆమాటకి షుకాను  
వాదం చేశాడు.

దానిమీద “కావచ్చు; కాని ప్రాణాలు పూర్తిగా  
పోయాకే క్షత్రియుడి చేతిలో వుండిన కత్తి కిందపడి  
పోతుంది” అన్నాడు మొనగాడు.

“ఇంకా చాలామందికిన్నీ” అంటూ నవాబు వజీరు  
కేసి చూశాడు. వజీరు రాచవారిని చూస్తూ ఆమాట  
కూడా అనువదించాడు.

పురపుర చూస్తూ “అలాగే?” అనుకుని, మొనగాడు  
“రాచపీనుగు తోడు లేకుండా వెళ్ళను” అన్నాడు.

“రాచపీనుగు తోడులేకుండా వెళ్ళడు”

“అంటే?”

ఒకరికేసి వొకరు చూసుకుంటూ నవాబూ, వజీరూ  
వొక్క-మాటే యీమాట అన్నారు.

“అంటేనా? దెబ్బతినిన్నీ యెదటివాణ్ణి చంపిగాని  
క్షత్రియుడు చావడు”

“చాలా సాహస మైన మాట”

“చూపులకు అలాగే కనపడుతుంది”

“కనపడ్డమే కాదు. అంతే”

“ఎన్నటికీ కాదు”

“కాకే? ఒక్కొక్కజాతిలో శూరులే చాలామంది  
పుట్టవచ్చు”

“.....”

“వారిలో చాలామంది అసహాయశూరులే కావచ్చు”

“.....”

“ఎదటివాణ్ణి కూల్చినా కూల్చకపోయినా, ఒక్కొక్క  
శూరుడు, తాను పోరాడుతూనే ప్రాణాలు విడవవచ్చు”

“.....”

“అంతే కాని, పోటు తినీ కూడా పొడిచికాని చచ్చిపో  
డనడం నమ్మగానిమాట”

“తమ కలా తోచడం మా అదృష్టమే. ఏమంటే?”

శ్రీపాద సుబ్రహ్మణ్యశాస్త్రి చిన్నకథలు

అవునంటే కాదంటూ కూచోడానికి, ప్రత్యక్షవిషయం కాని, యిది, శాస్త్రీయవిషయం కాదు”

“అవును”

“కనక, తమరు పరీక్ష చేయించవచ్చు”

సభ్యులు వ్రలికి, పడ్డారు.

నవాబు “ఎలాగా?” అన్నట్టు వజీరు కేసి చూశాడు.

వజీరు ఆచూపులు మాటల్లో పెట్టాడు.

దానిమీద రాజుల మొనగాడు మళ్ళీ అందుకున్నాడు.

“మాలా వొకడు, కటారి పిడిమీద చెయ్యి వేసు కుని, తమ సమక్షంలో నుంచుంటాడు”

“.....”

“తమ సర్దార్లలో తమ యిష్టంవచ్చినవారిని తుపాకీ యిచ్చి మావాడి యెదట పదిగజాలలో నుంచోపెట్టండి”

“.....”

“సరదారుచేత తుపాకీ వేయించండి”

“.....”

“మావాడు ఆదెబ్బ సంతోషంతో అందుకుంటాడు”

“అదెలాగా తప్పదు”

“తప్పడం యెందుకూ? తప్పితే యిక మాక్షత్రియుల విశిష్టత యేమి కనపడుతుందీ?”

“రాచపీనుగు తోడు లేకుండా వెళ్ళడు”

నవాబు నిరుత్తరుడు కాగా, వజీరు మిదుతూ మిదుకూ చూశాడు.

“చిత్తగించారా?” అంటూ మొనగాడు మళ్ళీ అంగుకున్నాడు.

“విశదం నిమిత్తం మళ్ళీ మనవిచేసుకుంటున్నాను. నూవాడు ముందు ఆగుండుదెబ్బ తింటాడు”

“తిని?”

“తిసితివడంతోటే ముంకు కురుకుతాడు”

“ఉరికి?”

“బక్కయేటువ తమ సరదారుని పొడిచేస్తాడు”

నవాబు హృదయం గుబుగుబ లాడింది.

సరదార్లు మెరుపుకొట్టిన ట్టయిపోయారు.

“ముందు మీవాడూ, తరవాతే మావాడూ పడి పోతారు” అన్నాడు మొనగాడు.

సభనిండా సన్నంగానే గుసగుసలు రేగాయి.

వెంటనే “అంటే?” అన్నాడు వజీరు.

“ఇందాకా మనవిచేసుకున్నదే. రాచపీనుగు తోడు లేకుండా వెళ్ళు” అంటూ మొనగాడు మీసంమీద చెయ్యి వేసుకున్నాడు.

దర్బారంతా మొనట స్తబ్ధ మయిపోయింది.

## శ్రీపాద సుబ్రహ్మణ్యశాస్త్రి చిన్నకథలు

తరవాత అప్పుడే మేలుకున్నట్లయింది.

చివరకి “ఇదేదో చూడవలసిందే” అన్నట్టు కనుబొమ్మ  
లెగరవేసుకుంది.

ఇలా మాసి అలాచూసి సభ్యు లందరూ తనకేసి  
చూశాటప్పటికి, శౌర్యం వుప్పొంగగా, నవాబు “రేవు  
బాముపొద్దువేళ పరీక్ష” అని చెప్పి, నాటికి, క్షత్రియు  
లకు సెల విచ్చాడు.

వెంటనే వజీరు, ఆతిథ్యం నెరవేడానికి, రాజులవెంట  
వొకసరదారుని పంపాడు.

### ౪

ఆరుగురు క్షత్రియులు రాగా దర్బా గంతా విరగబడి  
పోయింది.

అంకులోనూ పచ్చబట్టలు కట్టుకుని వున్న యువకుణ్ణి  
చూసి వ్రదిక్త మయిపోయింది

ఉభయపక్షాలవారూ “సంయే” అంటే “సంయే”  
అనుకున్నారు.

మొనగాడి పెద్దకొడుకు, ముందు తండ్రికీ తరవాత  
వరాసగా తక్కిన నలుగురు క్షత్రియులకీ పాదాభివంద  
నాలు చేసి, వారి దీవనలు శిరసావహించి, నవాబుకి

“రాచపీనుగు తోడులేకుండా వెళ్ళడు”

మళ్ళీ సలాములు చేసి కటారిపిడి పట్టుకుని నిర్దిష్టస్థలంలో నుంచోగా, దట్టించిన తుపాకీ పుచ్చుకుని వచ్చి, అతని కభిముఖంగా పదిగజాలలో వైక తురకయోధుడు నుంచున్నాడు.

మేడమిది జనానావారి చూపులికి కిటికీవూచలు కరిగిపోయాయి.

చూసిచూసి నవాబు కన్నుగీటాడు.

తుపాకీ “థా” మ్మంది.

అఅగావుకి మూతలుపడ్డ దర్బారుకళ్లు మళ్ళీ విడబడేటప్పటికి, దెబ్బతిన్న రాచకుమారుడు, కెవ్వున అరిచి, చ్రున కటారి దూసి, చెంగున ముందు కురికాడు.

కాని,

ఐదుగజాలే వెళ్ళి కుప్పగా కూలిపోయాడు

అందుకే దర్బా రంతా వూగిపోయింది.

నవాబుకూడా “భేష్” అన్నాడు.

కాని మొనగా డిదేమీ గమనించలేదు.

రంగస్థలంలో కొక్క వుడాం వేశాడు.

“నేను పతితుణ్ణి-తమరు-నన్ను-తాకవద్దు” అంటూ మెడలు వాలేసిన కొడుకుకేసి చూడకుండా, అతని చేతిలో వున్న కటారి మాత్రం వుళాక్కుని “మళ్ళీ

శ్రీపాద సుబ్రహ్మణ్యశాస్త్రీ చిన్నకథలు

యిప్పుడే వస్తాను” అని నవాబుకి విన్నవించి మెరుపయి పోయాడు.

౫

అక్కడ, బసలో, చూసీచూడ్డతోటే భర్త వాలకం అంతా గ్రహించేసి, పైట తొలగించుకుని, భార్య, గుండెలిచ్చి యెదట నుంచుంది.

వెంటనే రివ్వున కటారి యెత్తి “నిజం చెప్పు. నీపెద్ద కొడుకి - తుడ్డి యెవడూ?” అంటూ వురిమాడు మొనగాడు.

అది చూసి ఆమె మందహాసం చేసింది.

అబ్బరమా?

రాజకుమాళ్ళకి వుగ్గుపాలతో యిలాంటి వురుములు నేర్పే ఆదిశక్తి ఆమె.

“ముంకు పొడిచేసి తరవాతే అడిగినా చెబుతాను కాదూ?” అంటూ ప్రారంభించి దామె.

“ఏం, పెద్దబ్బాయి రసాభాసం చేశాడా?”

“.....”

“అనుకుంటూనే వున్నాను”

“.....”

“రాచపీనుగు తోడులేకుండా వెళ్ళడు”

“అయినా అనుగ్రహం వుంటే వివరాలు చెప్పండి”  
మొనగాడికి నరా లన్నీ తోడేసిన ట్టయిపోయాయి.  
“అనుకుంటూనే వుంది” ట.

అకళ్ళల్లో యేమి శౌర్యమూ?

అలాంటి తల్లి చేతుల్లో పెరిగినందు కయినా ఆరాచ  
కుమారుడు తండ్రుమాట నిలిపి వుండవలసింది.

మొనగాడికి కోపం పోలేదు.కాని, వుద్ధృతం అణిగింది.  
మొలకట్టులో పెట్టలేదు, కాని, కటారి దింపేశాడు.  
చివరికి జరిగిందంతా చెప్పి “యేం చెబుతా” వన్నాడు.  
“ఎప్పుడు పుట్టిందో మాతల్లుల కోవ?”

“.....”

“మాతల్లులూ, నూ తల్లుల తల్లులూ, వారి తల్లులూ,  
యింకా వెనకటివారి తల్లులూ యెప్పుడూ, యెక్కడా,  
యెవరిచేతా వేలుపెట్టి చూపించుకోలేదు”

“.....”

“అయినా, తమకిప్పు డిలాంటి సందేహం కలగడంలో  
అసంగతం యేమీ లేను”

“.....”

“చీల్చి చూసుకోండి, దీనివల్ల నాగుండెల్లో కూడా  
గాయం అయింది”

శ్రీపాద సుబ్రహ్మణ్యశాస్త్రి చిన్నకథలు

“.....”

“అయితే, ఇదిలా జరగడానికి పెద్దకారణమే వుంది”

“.....”

“నాదగ్గర పాలు చాలక, పెద్దబ్బాయికి, కొన్నాళ్ళు వెంకటలక్ష్మీ పాలు కూడా తగిలాయి”

ఇది విని మొనగాడు పెద్దనిట్టూర్పు విడిచాడు.

దీంతో అతనికి నెమరు తిరిగింది.

చెప్పడాని కేం వుందీ? దాసిపాలు, రాచబిడ్డని, అయిదు గజాలు వెనక్కి లాగేశాయి.

“మొదట పరీక్ష చేసే తీసుకువెళ్ళి వుండవలసింది” అని మనస్సు అనగా “అలాంటివాడు పోవడమే మంచిది” అని బుద్ధి ఝమాయిచి అనేసింది.

“దర్బారులో యేం జరిగిందీ?”

“అబ్బాయి అలా పడ్డాడు, నే నిలా వచ్చాను. అప్పు డక్కడ లేకపోవడమే మంచిది. ఉంటే యేం దుష్టుమాట చెవిని పడి వుండునో?”

“నిజమే; కాని యింకా యిలా నుంచుంటే యెలాగా?”

“.....”

“చిన్నబ్బాయిని—”

ఇలా అంటూ తల్లి తన కేసి చూశాటప్పటికి “బాబ

“రాజపీనుగు తోడులేకుండా వెళ్ళడు”

య్యా, నేను వస్తాను పదండి” అంటూ రెండో కొడుకు ముంకుకి వచ్చాడు.

“వెడుతున్నాము. వీలయితే అబ్బాయి కీర్తి తీసుకు వస్తాను. లేకపోతే\_లేకపో\_తే\_” అంటూ మాట తేల్చే శాడు మొనగాడు.

“ఆకటారి యిలా దయచేసి వెళ్ళండి” అంటూ భార్య, పైట సద్దుకుని చెయ్యి చాపింది.

కటారి యివ్వడంలోనూ, పుచ్చుకోడంలోనూ చెయ్యి చెయ్యి తగిలాయి.

దాంతో ఉభయవిద్యుత్తులూ కలిసినట్టు కాగా శౌర్యం ప్రదీప్తం అయింది.

శిరస్సుమీద చేతులుంచి దీవిస్తూ, ఆపుద్రిక్త శౌర్యం అంతా, ఆదంపతులు కొడుక్కి దఖలుపరిచేశారు.

౬

తన పెద్దకొడుకు అలా యెందు కయిపోయాడో ఆకారణం చెప్పి, చిన్నకొడుకుని చూపించి “యిప్పుడు మళ్ళీ తనిఖీ చేయించండి. ఇది చివరిది” అని విన్నవించాడు మొనగాడు.

అది విని దర్బారంతా నిర్విణ్ణ మయిపోయింది.

“ఇలాంటి అసాధ్యప్రతిజ్ఞ నెరవేర్చుకోడానికి రత్నాల

శ్రీపాద సుబ్రహ్మణ్యశాస్త్రి చిన్నకథలు

వంటి కొడుకుల్ని బలిపెట్టుకోడమా?” అన్నాడు నవాబు.

“తను ప్రీతికి చాలాచాలా నమస్కారాలు. అయితే, నాపెద్దకొడుకు అలా నడిదారిలో పడి వుండగా, తమరు నాకొడుకులు రత్నా లన్నతమాత్రాన నాకేం తృప్తి?” అని బదు లడిగాడు మొనగాడు.

“బాగా ఆలోచించుకోండి”

“బక్కటే ఆలోచన. బక్కటే నిశ్చయం”

“.....”

“మేము మానవహానికి వ్రోళ్ళుకోలేము”

“మరి తమ వంశం మాట?”

“అప్రతిష్ఠాభాజనం అయిపోయాక యిక వంశం వుంటే యేమిటి, లేకపోతే యేమిటి?”

ఈమూటమీద, తక్కిన నలుగురు క్షత్రియులూ వ్రెక్కొక్కరే లేచి “బతికి వున్నంతకాలమూ మేము ఆదంపతులను పార్వతీపరమేశ్వరులుగా భావించి సేవించుకుంటాము” అని చెప్పారు.

ఇదివిని మొనగాడు సంతృప్తి కనపరిచాడు.

అతని కొడుకు పరమానందభరితు డై నాడు.

అప్పుడు నవాబు దర్బారంతా పరిశీలించాడు.

ఇలాంటి ప్రాణోత్క్రమణాలెన్నో చూసిన కళ్ళవి.

“రావపీనుగు తోడుతేకుండా వెళ్ళడు”

పైగా, శౌర్యప్రస్తావన వచ్చినప్పుడు, కొబ్బరిచెట్టు మీదనుంచి పుచ్చే పడడం యెలాంటిదో మనిషి మెడ మీదనుంచి తలకాయ పడడమూ అలాంటిదే.

నీటికి సాయం, యిప్పుడు మతాంతరుల శౌర్యం పరీక్షించడం.

కాగా, అందరి మొగలమీదా ఆత్రం చొణిశివలాశి పోయింది.

అది చూసి నవాబు మళ్ళీ సెలవిచ్చాడు.

వెంటనే తండ్రికీ, తక్కిన కులంవారికీ పాదాభివందనం చేసి, నవాబుకున్నా సలాము చేసి వెళ్ళి, కటారిపిడి పట్టుకుని రాచకుమారుడు యుక్తస్థలంలో సింహస్పిల్లలాగ నుంచున్నాడు.

ఈ సందుబాట్లో తుపాకీ దట్టించుకుని వున్న తురక యోధు, నవాబుకి సలాములుచేసి, దర్జాగా వెళ్ళి, అతని యెదట పదిగజాలలో నుంచున్నాడు.

వెంటనే దర్బారు నిస్తరంగసముద్రం అయిపోయింది.

సభ్యులందరూ అనిమిషులయిపోయారు.

మొరగాడు, చూపుకూపులతో పొడిచి కొడుకు శౌర్యం రెచ్చగొట్టి తప్పుకున్నాడు.

నవాబు మళ్ళీ కన్ను గీటాడు.

శ్రీపాద సుబ్రహ్మణ్యశాస్త్రి చిన్నకథలు

తుపాకీ మళ్ళీ “ఛా” మ్మంది.

“ఇతరయినా మాట తక్కిస్తాడో లేదో” అని మొన గాడు ఆందోళపడుతూ వ్రుండగా, “ఏమయింది?” అంటూ తురక లందరూ ఆత్రంకో చూడబోయిన్నీ. చిరతలు కమ్మి కళ్లు స్వాధీనపడక అవస్థపడుతూ వ్రుండగా “హర మహాదేవ” అంటూ వైక సింహనాదం వినిపించింది.

తురకయోధు, రాచకుమారుడు గుండుదెబ్బ తిన డమూ, కటారి దుయ్యడమూ, తనమీదికి వ్రురకడమూ— ఇవేమీ యెరగడు. కెవ్వన కేకమాత్రం వేశాడు.

నిదానించగా తురకయోధూ, రాచకుమారుడూ వొకరిపక్కని వైకరు పడి వున్నారు.

తురకయోధు పేగులు బయటికి వచ్చి వున్నాయి.

రాచకుమారుడి వక్షం తూట్లు తూట్లయిపోయి వుంది.

ఆ ప్రదేశం అంతా రక్తకొల్లయిపోయి వుంది.

కటారి, రక్తం వోడుకుంటూ రాచబిడ్డ చేతిలోనే వుంది; కాని తుపాకీ తురకయోధుకి గజాదూరంగా పడి వుంది.

నర్బారు తనకళ్లనే నమ్మలేకపోయింది.

తండ్రి, మీసంమీద చెయ్యి వేసుకోడు చూసి వైక్క- మూటు చిరునవ్వు నవ్వుకుని రాచబిడ్డా, నవాబు తల్లు

“రాచపీనుగు తోడులేకుండా వెళ్ళడు”

దిగి బయలుదేరడం చూసి వొక్కమాటు మదహాసం చేసుకుని తురకబిడ్డా మెడలు వేలవేసేశారు.

ఏకకాలంలో, వున్న యిద్దరు కొడుకులనూ కోల్పోయిన మొసగాడు, ఆనందతరంగితా లయిన కళ్ళతో దర్బారు కలయచూసి, ముద్దుపెట్టుకోదలిచిన నవాబుకి దర్జాగా చెయ్యి అందించాడు.

\* \* \* \*

నవాబు మొదలు పారాజవానుదాకా అక్కడ వున్న వారందరూ షడివున్న తురకబిడ్డనీ, రాచబిడ్డలనూ సలాములు చేసి గౌరవించారు.

నవాబు, తన లీలోద్యానంలో నదరైన స్థలా లిచ్చి, - తురకయోధుని పూడ్చించి అక్కడ చక్కని మహాలు కట్టించాడు.

తాచతుమాళ్ళను దహనసంస్కారం చేయించి ఆ స్థలం లో తులసీబృందావనం వేయించాడు.

తరవాత, అతను, క్షత్రియులకు సైన్యాధిపత్యా లిచ్చాడు. జాగీ ర్లిచ్చాడు. దర్బారులో యెగువపీట లిచ్చాడు. కనకాభిషేకాలు చేశాడు.

క్షత్రియులు, నవాబుని దేవుణ్ణికోలిచినట్లు కొలిచారు.

శ్రీపాద సుబ్రహ్మణ్యశాస్త్రీ చిన్నకథలు

అతని రాజ్యమూ, వైభవమూ, ప్రతిష్ఠా ద్విగుణితం  
చేశారు.

కొంతకాలానికి మొనగాడు కాలంచేశాడు.

అతని భార్య సహగమనం చేసింది.

అతనివంశం అంతటితో సరి.

పోగా మిగిలివున్న నాలుగుగోత్రాల క్షత్రియులే  
ఆంధ్ర దేశంలో స్థిరపడి వంశాభివృద్ధి పడేశారు.

అంచేత ఆంధ్ర క్షత్రియులలో యిప్పుడు నాలుగు  
గోత్రాలవారే వున్నారు.

జూన్ ౧౯౨౯

(భారతీనుంచి సవరణలతో)